



IL-PARLAMENT EWROPEW: PROCĊEDURI ELETTORALI

Il-proċeduri għall-elezzjoni tal-Parlament Ewropew huma rregolati kemm mil-leġiżlazzjoni Ewropea li tiddefinixxi regoli komuni għall-Istati Membri kollha kif ukoll mid-dispożizzjonijiet nazzjonali speċifiċi, li jvarjaw minn Stat Membru għal ieħor. Id-dispożizzjonijiet komuni jistabbilixxu l-prinċipju ta' rappreżentanza proporzjonali, ir-regoli dwar limiti u ċerti inkompatibbiltajiet mal-mandat ta' Membru tal-Parlament Ewropew. Ħafna kwistjonijiet importanti oħra, bħal pereżempju s-sistema elettoral eżatta u n-numru ta' kostitwenti, jiġu rregolati mil-liġijiet nazzjonali.

BAŽI ĠURIDIKA

L-Artikolu 14 tat-Trattat dwar l-Unjoni Ewropea (TUE); L-Artikoli 20, 22 u 223 tat-Trattat dwar il-Funzjonament tal-Unjoni Ewropea (TFUE) u l-Artikolu 39 tal-Karta tad-Drittijiet Fundamentali.

L-[Att tal-20 ta' Settembru 1976](#) li jikkonċerna l-elezzjoni tar-rappreżentanti għall-Assemblea b'suffraġju dirett universali, emendat l-aħħar mid-[Deċiżjoni tal-Kunsill \(UE, Euratom\) 2018/994](#) tat-13 ta' Lulju 2018.

REGOLI KOMUNI

A. Prinċipji

It-Trattati fundaturi ([1.1.1.](#)) iddikjaraw li l-Membri tal-Parlament Ewropew (MPE) għall-bidu kellhom jinħatru mill-parlamenti nazzjonali, iżda pprevedew li maż-żmien kellhom jiġu eletti b'suffraġju universali dirett. Din id-dispożizzjoni giet implimentata mill-Kunsill qabel l-ewwel elezzjonijiet diretti tal-1979 permezz tal-Att tal-20 ta' Settembru 1976 li jikkonċerna l-elezzjoni tar-rappreżentanti tal-Parlament Ewropew b'suffraġju universali dirett (l-Att Elettorali tal-1976). Biddlet b'mod profund il-pożizzjoni istituzzjonali tal-Parlament Ewropew u kienet id-dokument fundatur ta' Unjoni Ewropea aktar demokratika.

FI-1992, it-Trattat ta' Maastricht ([1.1.3.](#)) ippreveda li l-elezzjonijiet kellhom isiru b'konformità ma' proċedura uniformi u li l-Parlament Ewropew kellu jfassal proposta għal dan il-għan, liema proposta riedet titressaq għall-adozzjoni unanima mill-Kunsill. Madankollu, peress li l-Kunsill ma seta' jaqbel dwar l-ebda waħda minn dawn il-proposti, it-Trattat ta' Amsterdam daħhal il-possibbiltà li jiġu adottati "prinċipji komuni". Konsegwentement, id-[Deċiżjoni tal-Kunsill 2002/772/KE, Euratom tal-25 ta' Ġunju u tat-23 ta' Settembru 2002](#) immodifikat l-Att Elettorali tal-1976, u introduċiet il-



prinċipji tar-rappreżentanza proporzjonali u għadd ta' inkompatibbiltajiet bejn il-mandati nazzjonali u dawk Ewropej.

L-aħħar emendi għall-Att Elettorali tal-1976 ġew adottati permezz tad-[Deciżjoni tal-Kunsill \(UE, Euratom\) 2018/994 tat-13 ta' Lulju 2018](#), li tinkludi dispożizzjonijiet dwar il-possibbiltà ta' metodi differenti ta' votazzjoni (votazzjoni minn qabel, votazzjoni elettronika, online u bil-posta); il-limiti; il-protezzjoni tad-data personali; il-penalizzazzjoni tal-"votazzjoni doppja" skont il-leġiżlazzjoni nazzjonali; il-votazzjoni fil-pajjiżi terzi; u l-possibbiltà li l-partiti politiċi Ewropej ikunu jidhru fuq il-karti tal-vot.

Permezz tat-Trattat ta' Lisbona ([1.1.5.](#)), id-dritt tal-vot u tal-kandidatura kiseb status ta' dritt fundamentali (l-Artikolu 39 tal-Karta tad-Drittijiet Fundamentali tal-Unjoni Ewropea).

B. Applikazzjoni: id-dispożizzjonijiet komuni fis-seħħ

1. Id-dritt għall-vot u għall-kandidatura fl-elezzjonijiet ta' persuni li mhumiex ċittadini
Skont l-Artikolu 22(2) tat-TFUE, "kull ċittadin tal-Unjoni li jirrisjedi fi Stat Membru li tiegħu ma jkollux iċ-ċittadinanza, ikollu d-dritt li jivvota u li joħroġ bħala kandidat għall-elezzjonijiet għall-Parlament Ewropew fl-Istat Membru fejn huwa jirrisjedi". L-arranġamenti għall-implimentazzjoni ta' dan id-dritt ġew adottati skont id-[Direttiva tal-Kunsill 93/109/KE](#), kif emendata l-aħħar mid-[Direttiva tal-Kunsill 2013/1/UE](#), li l-Artikolu 6 tagħha jistipula li "[K]ull ċittadin tal-Unjoni li joqgħod fi Stat Membru li tiegħu mhumiex ċittadin u li, b'deciżjoni ġudizzjarja individwali jew b'deciżjoni amministrattiva, sakemm din tal-aħħar tista' tkun soġġetta għal rimedji ġudizzjarji, iċċaħħadlu d-dritt għall-kandidatura skont il-liġi tal-Istat Membru ta' residenza jew il-liġi tal-Istat Membru ta' ċittadinanza tiegħu, m'għandux jitħalla jeżerċita dak id-dritt fl-Istat Membru ta' residenza fl-elezzjonijiet għall-Parlament Ewropew".

2. Is-sistema elettorali

Skont l-Att Elettorali emendat tal-1976, l-elezzjonijiet Ewropej iridu jkunu bbażati fuq rappreżentanza proporzjonali u jużaw jew is-sistema ta' listi jew inkella s-sistema tal-vot trasferibbli uniku. L-Istati Membri jistgħu wkoll jawtorizzaw votazzjoni bbażata fuq sistema ta' listi preferenzjali.

Minbarra l-limitu minimu volontarju għall-allokkazzjoni ta' sigġijiet sa 5 % tal-voti validi mitfugħa fil-livell nazzjonali, l-emendi reċenti għall-Att Elettorali tal-1976, adottati bid-[Deciżjoni tal-Kunsill \(UE, Euratom\) 2018/994](#), jistabbilixxu limitu minimu obligatorju ta' bejn 2 % u 5 % għall-kostitwenzi (inklużi Stati Membri b'kostitwenza waħda) b'aktar minn 35 sigġu fl-Istati Membri fejn tintuża s-sistema ta' listi. L-Istati Membri se jkollhom jikkonformaw ma' dan ir-rekwiżit sa mhux aktar tard mill-elezzjonijiet tal-2024.

Skont dik id-Deciżjoni, l-Istati Membri jistgħu jipprevedu wkoll votazzjoni bil-quddiem, votazzjoni bil-posta u votazzjoni elettronika u online. Fejn jagħmlu dan, jeħtiġilhom jiżguraw, b'mod partikolari, l-affidabbiltà tar-riżultat, is-segretezza tal-vot u l-protezzjoni tad-data personali.



3. Inkompatibbiltajiet

Skont l-Artikolu 7 tal-Att Elettorali tal-1976, kif emendat mid-[Deciżjoni tal-Kunsill 2002/772/KE, Euratom](#), il-kariga ta' Membru tal-Parlament Ewropew mhijiex kompatibbli ma' dik ta' membru tal-gvern ta' Stat Membru, membru tal-Kummissjoni, imħallef, avukat ġenerali jew registratur tal-Qorti tal-Ġustizzja, membru tal-Qorti tal-Awdituri, membru tal-Kumitat Ekonomiku u Soċjali Ewropew, membru ta' kumitati jew korpi oħra stabbiliti skont it-Trattati bl-iskop li jamministraw il-fondi tal-Unjoni jew li jwettqu xi kompitu amministrattiv dirett u permanenti, membru tal-Bord tad-Diretturi, tal-Kumitat ta' Tmexxija jew tal-persunal tal-Bank Ewropew tal-Investment, u uffiċjal jew impjegat attiv tal-istituzzjonijiet tal-Unjoni Ewropea jew tal-korpi speċjalizzati affiljati magħhom. Għad fadal aktar inkompatibbiltajiet għall-membri tal-Kumitat tar-Reġjuni (li żdiedu fl-1997); għall-membri tal-Bord tad-Diretturi tal-Bank Ċentrali Ewropew, tal-Ombudsman tal-Unjoni Ewropea u, l-aktar importanti, il-membri ta' parlament nazzjonali (li żdiedu fl-2002).

L-ARRANĠAMENTI SOĠĠETTI GĦAL DISPOŻIZZJONIJIET NAZZJONALI

Apparti dawn ir-regoli komuni, l-arranġamenti elettorali huma rregolati minn dispożizzjonijiet nazzjonali li jistgħu jvarjaw ħafna; is-sistema elettorali għaldaqstant ma tistax titqies bħala sistema elettorali polimorfika.

A. Is-sistema elettorali u l-limiti

L-Istati Membri kollha jeħtiġilhom jużaw sistema bbażata fuq rappreżentanza proporzjonali. Minbarra l-limitu volontarju għall-allokazzjoni ta' sigġijiet sa 5 % fil-livell nazzjonali, id-[Deciżjoni tal-Kunsill \(UE, Euratom\) 2018/994](#), stabbiliet limitu minimu obligatorju ta' bejn 2 % u 5 % għall-kostitwenzi (inklużi Stati Membri b'kostitwenza waħda) b'aktar minn 35 sigġu. Dan ir-rekwiżit irid jintlaħaq sa mhux aktar tard mill-elezzjonijiet Ewropej tal-2024.

Bħalissa, l-Istati Membri li ġejjin japplikaw limiti: Franza, il-Belġju, il-Litwanja, il-Polonja, is-Slovakkja, ir-Repubblika Ċeka, ir-Rumanija, il-Kroazja, il-Latvja u l-Ungerija (5 %); l-Awstrija, l-Italja u l-Iżvezja (4 %); il-Greċja (3 %); u Ċipru (1,8 %). L-Istati Membri l-oħra ma japplikaw l-ebda limitu, għalkemm il-Ġermanja ppruvat tagħmel dan, iżda f'żewġ deciżjonijiet tal-[2011](#) u tal-[2014](#), il-Qorti Kostituzzjonali Ġermaniża ddikjarat li l-limiti eżistenti tal-pajjiż għall-elezzjonijiet tal-UE (li l-ewwel kienu ta' 5 % u mbagħad 3 %) mhumiex kostituzzjonali.

B. Il-limiti tal-kostitwenza

Fl-elezzjonijiet Ewropej, il-maġġoranza tal-Istati Membri jiffunzjonaw bħala kostitwenzi uniċi. Madankollu, erba' Stati Membri (il-Belġju, l-Irlanda, l-Italja u l-Polonja) qasmu t-territorju nazzjonali tagħhom f'numru ta' kostitwenzi reġjonali.

C. Id-dritt li wieħed jivvota

L-età minima biex wieħed ikollu dritt jivvota hija ta' 18-il sena fl-Istati Membri kollha, ħlief fl-Awstrija u f'Malta, fejn hija ta' 16-il sena u fil-Greċja, fejn hija ta' 17-il sena.



Li wieħed jivvota huwa obbligatorju f'fames Stati Membri (fil-Belġju, fil-Bulgarija, fil-Lussemburgu, f'Ċipru u fil-Greċja): l-obbligu li wieħed jivvota japplika għaċ-ċittadini kif ukoll għaċ-ċittadini tal-UE rreġistrati fil-pajjiż li ma jkunux ċittadini tiegħu.

1. Il-vot ta' persuni li mhumiex ċittadini fil-pajjiż ospitanti

Iċ-ċittadini tal-Unjoni li jirrisjedu fi Stat Membru li tiegħu mhumiex ċittadini għandhom id-dritt jivvutaw fl-elezzjonijiet għall-Parlament Ewropew fl-Istat Membru fejn jirrisjedu, bl-istess kundizzjonijiet bħaċ-ċittadini (l-Artikolu 22 tat-TFUE). Madankollu, il-kunċett ta' residenza għadu jvarja minn Stat Membru għal ieħor. Ċerti pajjiżi jirrikjedu li l-votanti jkollhom id-domicilju jew ir-residenza abitwali tagħhom fit-territorju elettorali (pereżempju, l-Estonja, Franza, il-Ġermanja, il-Polonja, ir-Rumanija u s-Slovenja), li normalment ikunu residenti hemmhekk (pereżempju, Ċipru, id-Danimarka, il-Greċja, l-Irlanda, il-Lussemburgu, is-Slovakkja u l-Iżvezja) jew li jkunu elenkati fir-reġistru tal-popolazzjoni (pereżempju, il-Belġju u r-Repubblika Ċeka). F'ċerti pajjiżi (pereżempju, fil-Lussemburgu u f'Ċipru), biex ikunu eliġibbli għall-vot, iċ-ċittadini tal-UE jeħtiġilhom ukoll jissodisfaw ir-rekwiżit ta' perjodu minimu ta' residenza. Fl-Istati Membri kollha, ċittadini minn pajjiżi oħra tal-UE huma mitluba jirreġistraw biex jivvutaw qabel jum l-elezzjoni. L-iskadenzi għar-reġistrazzjoni jvarjaw minn Stat Membru għal ieħor.

2. Il-vot taċ-ċittadini f'pajjiżhom meta mhumiex residenti fil-pajjiż ta' oriġini tagħhom

Kważi l-Istati Membri kollha jippermettu l-possibbiltà ta' votazzjoni minn barra l-pajjiż fl-elezzjonijiet Ewropej. F'ċerti Stati Membri, il-votanti huma meħtieġa jirreġistraw mal-awtoritajiet elettorali nazzjonali tagħhom sabiex ikunu eliġibbli biex jivvutaw minn barra l-pajjiż bil-posta jew f'ambaxxata jew konsulat. Fi Stati Membri oħra, il-voti bil-posta jistgħu jsiru fl-ambaxxati jew fil-konsulati. F'xi Stati Membri, id-dritt tal-vot barra mill-pajjiż jingħata biss lil ċittadini li jgħixu fi Stat Membru ieħor (pereżempju, fil-Bulgarija u fl-Italja). Barra minn dan, il-biċċa l-kbira tal-Istati Membri jagħmlu arrangamenti speċjali għad-diplomatiċi u l-persunal militari stazzjonati barra l-pajjiż.

Il-fatt li xi persuni li mhumiex ċittadini jistgħu jivvutaw kemm fil-pajjiż ospitanti tagħhom kif ukoll bħala ċittadini fil-pajjiż ta' oriġini tagħhom jista' jagħti lok għal abbużi, partikolarment votazzjoni doppja, li hija reat kriminali f'xi Stati Membri. F'dan ir-rigward, l-emendi reċenti għall-Att Elettorali tal-1976, adottati bid-[Deċiżjoni tal-Kunsill \(UE, Euratom\) 2018/994](#), jirrikjedu li l-Istati Membri jiżguraw li l-votazzjoni doppja fl-elezzjonijiet għall-Parlament Ewropew tkun soġġetta għal penali effettivi, proporzjonati u dissważivi.

D. Id-dritt li wieħed joħroġ għall-elezzjonijiet

Id-dritt li wieħed joħroġ bħala kandidat fl-elezzjonijiet tal-Parlament Ewropew fi kwalunkwe Stat Membru ieħor ta' residenza huwa wkoll applikazzjoni tal-prinċipju ta' nondiskriminazzjoni bejn ċittadini u persuni li mhumiex ċittadini u korollarju tad-dritt li wieħed jiċċaqtaq u jirrisjedi liberament fl-Unjoni Ewropea. Kwalunkwe persuna li hija ċittadin tal-Unjoni u li mhijiex ċittadin tal-Istat Membru ta' residenza tagħha, iżda tissodisfa l-istess kundizzjonijiet fir-rigward tad-dritt li toħroġ għall-elezzjonijiet kif dak l-Istat jimponi bil-liġi fuq iċ-ċittadini tiegħu, għandha d-dritt li toħroġ bħala kandidata fl-elezzjonijiet għall-Parlament Ewropew fl-Istat Membru ta' residenza minbarra f'każ li tiġi mċaħħda minn dawn id-drittijiet (l-Artikolu 3 tad-[Direttiva tal-Kunsill 93/109/KE](#)).



Minbarra r-rekwiżit ta' ċittadinanza ta' Stat Membru, li hija komuni għall-Istati Membri kollha, il-kundizzjonijiet ivarjaw minn pajjiż għal ieħor. L-ebda persuna ma tista' toħroġ bħala kandidata f'aktar minn Stat Membru wieħed fl-istess elezzjoni (l-Artikolu 4 tad-Direttiva tal-Kunsill 93/109/KE). L-età minima biex wieħed joħroġ għall-elezzjonijiet hija ta' 18-il sena fil-maġġoranza tal-Istati Membri, u l-eċċezzjonijiet huma l-Belġju, il-Bulgarija, Ċipru, ir-Repubblika Ċeka, l-Estonja, l-Irlanda, il-Latvja, il-Litwanja, il-Polonja u s-Slovakkja (21), ir-Rumanija (23), u l-Italja u l-Greċja (25).

E. In-nomini

F'xi Stati Membri, partiti politiċi u organizzazzjonijiet politiċi biss jistgħu jipprezentaw in-nomini. Fl-Istati Membri l-oħra, in-nomini jistgħu jiġu pprezentati jekk jiġu approvati min-numru rikjest ta' firem jew votanti, u f'xi każijiet ikun rikjest ukoll depożitu.

Id-[Deciżjoni tal-Kunsill Ewropew \(UE\) 2018/937](#) tat-28 ta' Ġunju 2018 li tistabbilixxi l-kompożizzjoni tal-Parlament Ewropew tistipula kif is-siġġijiet fil-Parlament Ewropew, previsti fl-Artikolu 14(2) tat-TUE, għandhom jiġu allokati, billi jiġi applikat il-prinċipju ta' "proporzjonalità digressiva" ([1.3.3](#)).

F. Id-dati tal-elezzjonijiet

Skont l-Artikoli 10 u 11 tal-Att Elettorali tal-1976, kif emendati, l-elezzjonijiet għall-Parlament Ewropew għandhom isiru fl-istess perjodu li jibda l-Ħamis filgħodu u jispiċċa l-Ħadd ta' wara; il-ġurnata u l-ħinijiet eżatti huma stabbiliti minn kull Stat Membru. Kien il-Kunsill li fl-1976, huwa u jaġixxi unanimament wara konsultazzjoni mal-Parlament Ewropew, iddetermina l-perjodu elettorali għall-ewwel elezzjonijiet fl-1979. L-elezzjonijiet sussegwenti mill-1979 'l quddiem seħħew fil-perjodu korrispondenti fl-aħħar sena tal-perjodu ta' ħames snin imsemmi fl-Artikolu 5 tal-Att Elettorali ([1.3.1](#)).

Fir-rigward tal-elezzjonijiet tal-2014, il-Kunsill, bid-deciżjoni tiegħu tal-14 ta' Ġunju 2013, mexxa d-dati, li oriġinarjament kienu stabbiliti għal Ġunju, għall-perjodu mit-22 sal-25 ta' Mejju, sabiex jevita li jaħbtu mal-vaganzi ta' Għid il-Ħamsin, b'applikazzjoni tad-dispożizzjoni tal-Artikolu 11 li tgħid: "Jekk jirriżulta impossibbli li jsiru l-elezzjonijiet [...] f'dak il-perjodu, il-Kunsill filwaqt li jaġixxi b'unanimità għandu, wara li jikkonsulta lill-Parlament Ewropew, jiddetermina, tal-anqas sena qabel tmien il-perjodu ta' ħames snin imsemmi fl-Artikolu 5, perjodu elettorali ieħor li m'għandux ikun iktar minn xahrejn qabel jew xahar wara l-perjodu stabbilit skont is-subparagrafu preċedenti" (l-Artikolu 11 tal-Att tal-1976). Għaldaqstant, l-elezzjonijiet tal-2019 saru bejn it-23 u s-26 ta' Mejju.

G. L-għażliet tal-votanti li jibdlu l-ordni tal-kandidati fil-listi

Fil-maġġoranza tal-Istati Membri, il-votanti jistgħu jifgħu vot ta' preferenza biex ibiddu l-ordni tal-ismijiet fil-lista. Madankollu, f'sitt Stati Membri (il-Ġermanja, Spanja, Franza, il-Portugall, l-Ungerija u r-Rumanija) il-listi huma magħluqa (ma jkunx hemm voti ta' preferenza). F'Malta u fl-Irlanda, l-elettorat jagħzel il-kandidati wieħed wara l-ieħor fl-ordni tal-preferenza tiegħu (vot uniku trasferibbli).

H. Il-mili ta' siġġijiet li jithallew battala waqt il-legiżlatura

F'xi Stati Membri, is-siġġijiet li jitbattlu jiġu allokati lill-ewwel kandidati mhux eletti fl-istess lista (possibbilment wara aġġustament biex jiġu riflessi l-voti li jkunu ġabu l-



kandidati). Fi Stati Membri oħrajn, is-siġġijiet battala jiġu allokatu lil sostituti u jekk ma jkunx hemm sostituti, l-ordni tal-kandidati fuq il-listi jkun il-kriterju deċiżiv. F'xi Stati Membri oħrajn, il-Membri tal-PE għandhom id-dritt li jirritornaw il-Parlament Ewropew ladarba r-raġuni għat-tluq tagħhom ma tkunx għadha valida.

IR-RWOL TAL-PARLAMENT EWROPEW

Sa mis-sittinijiet, il-Parlament Ewropew kemm-il darba semma fehmtu dwar kwistjonijiet ta' liġi elettorali u ressaq proposti skont l-Artikolu 138 tat-Trattat KE (issa l-Artikolu 223 tat-TFUE). In-nuqqas ta' proċedura ġenwinament uniformi f'dak li jirrigwarda l-elezzjoni għall-Parlament Ewropew juri kemm hu diffiċli li wieħed jarmonizza tradizzjonijiet nazzjonali differenti. L-għażla prevista fit-Trattat ta' Amsterdam li jiġu adottati prinċipji komuni sa ċertu punt għamlitha possibbli li jingħelbu dawn id-diffikultajiet. L-ambizzjoni stabbilita fl-Artikolu 223 tat-TFUE li tiġi adottata proċedura uniformi, li tirrikjedi l-kunsens tal-Parlament Ewropew, għad trid tiġi ssodisfata. L-isforzi kontinwi tal-Parlament biex tiġi modernizzata u 'Ewropizzata' il-proċedura elettorali komuni wasslu għal proposta fl-1997 għal proċedura elettorali uniformi; is-sustanza tagħha giet inkorporata fid-deċiżjoni tal-Kunsill tal-2002. Il-Parlament Ewropew adotta [riżoluzzjoni tal-11 ta' Novembru 2015](#) dwar ir-riforma tal-liġi elettorali tal-Unjoni Ewropea. L-inizjattiva leġiżlattiva mill-Kumitat għall-Affarijiet Kostituzzjonali pproponiet emendi għall-Att Elettorali tal-1976 bil-għan li l-elezzjonijiet Ewropej isiru aktar demokratiċi u li tiżdied il-partecipazzjoni pubblika fil-proċess elettorali. L-emendi proposti tal-Parlament ġew parzjalment aċċettati u inkorporati fid-Deċiżjoni tal-Kunsill (UE, Euratom) 2018/994 tat-13 ta' Lulju 2018. Madankollu, il-Kunsill ma setax jaqbel mal-proposta tal-Parlament li tiġi stabbilita kostitwenza kongunta u li jinħatru kandidati ewlenin għall-kariga ta' President tal-Kummissjoni.

Wara r-riżoluzzjoni tiegħu tas-7 ta' Frar 2018 dwar il-kompożizzjoni tal-Parlament Ewropew, il-Parlament ivvota favur it-tnaqqis tan-numru ta' siġġijiet tiegħu minn 751 sa 705 ladarba r-Renju Unit joħroġ mill-UE u t-tqassim mill-ġdid ta' wħud mis-siġġijiet li jsiru disponibbli bil-Brexit fost dawk il-pajjiżi tal-UE li huma kemxejn sottorappreżentati ([1.3.3](#)). Fit-22 ta' Novembru 2012, il-Parlament adotta [riżoluzzjoni](#) li tkegġeġ lill-partiti politiċi Ewropej jinnominaw kandidati għall-kariga ta' President tal-Kummissjoni matul l-elezzjonijiet tal-2014, sabiex tissaħħaħ il-leġittimità politika tal-Parlament u tal-Kummissjoni. Dawn l-arranġamenti ġew implimentati qabel l-elezzjonijiet tal-2014 u, għall-ewwel darba, ħarġu kandidati għat-tmexxija għall-elezzjonijiet tal-2014. Fl-aħħar nett, riżultat tal-elezzjonijiet tal-2014, wieħed minn dawk il-kandidati, Jean-Claude Juncker, ġie elett bħala President tal-Kummissjoni mill-Parlament Ewropew, fit-22 ta' Ottubru 2014. Fid-[deċiżjoni tiegħu tas-7 ta' Frar 2018](#) dwar ir-reviżjoni tal-Ftehim Qafas dwar ir-relazzjonijiet bejn il-Parlament Ewropew u l-Kummissjoni Ewropea, il-Parlament iddikjara li huwa lest li jirrifjuta kull kandidat għal President tal-Kummissjoni Ewropea li mhux nominat bħala [kandidat ewlieni](#) ('Spitzenkandidat') ta' partit politiku Ewropew qabel l-elezzjonijiet Ewropej tal-2019; madankollu, wara l-elezzjonijiet tal-2019, is-Sa Ursula von der Leyen, li ma kinitx Spitzenkandidat, giet eletta bħala President tal-Kummissjoni Ewropea.

Fl-2003, giet stabbilita sistema għall-finanzjament tal-partiti politiċi Ewropej li tippermetti wkoll l-istabbiliment ta' fondazzjonijiet politiċi ([1.3.3](#)) fil-livell tal-UE (ir-



Regolament (KE) Nru 2004/2003 tħassar u ġie sostitwit bir-[Regolament \(UE, Euratom\) Nru 1141/2014](#) tal-Parlament Ewropew u tal-Kunsill tat-22 ta' Ottubru 2014 dwar l-istatut u l-finanzjament tal-partiti politiċi Ewropej u l-fondazzjonijiet politiċi Ewropej). Dan l-aħħar ir-Regolament 2014 ġie emendat, wara r-[riżoluzzjoni tal-Parlament tal-15 ta' Ġunju 2017](#) dwar il-finanzjament tal-partiti politiċi u tal-fondazzjonijiet politiċi fl-ivell Ewropew. Fir-riżoluzzjoni, ġew espressi nuqqasijiet rigward il-ivell ta' kofinanzjament u l-possibbiltà tas-sħubija multipartitika tal-Membri tal-PE, fi sforz biex jiġi żgurat li l-flejjes pubbliċi jintużaw kif xieraq fil-finanzjament tal-partiti u l-fondazzjonijiet politiċi Ewropej permezz tar-[Regolament \(UE, Euratom\) 2018/673](#) tal-Parlament Ewropew u tal-Kunsill tat-3 ta' Mejju 2018.

Avvenimenti reċenti wrew ir-riskji potenzjali għall-proċessi elettorali u għad-demokrazija li jistgħu jinholqu minn komunikazzjoni online (manipulazzjoni ta' data personali f'kuntest elettorali). Sabiex jiġi evitat l-użu illegali ta' data personali, f'dawn l-aħħar ġranet ġew adottati emendi ġodda għar-Regolament tal-2014 dwar l-istatut u l-finanzjament tal-partiti politiċi Ewropej u l-fondazzjonijiet politiċi Ewropej ([Regolament \(UE, Euratom\) 2019/493](#) tal-Parlament Ewropew u tal-Kunsill tal-25 ta' Marzu 2019 li jemenda r-Regolament (UE, Euratom) Nru 1141/2014 rigward proċedura ta' verifika relatata mal-ksur ta' regoli dwar il-protezzjoni ta' data personali fil-kuntest tal-elezzjonijiet għall-Parlament Ewropew). Ir-regoli l-ġodda miftiehma bejn il-Parlament u l-Kunsill huma mfassla biex jiproteġu l-proċess elettorali minn kampanji online ta' diżinformazzjoni li jagħmlu użu ħażin mid-data personali tal-votanti u jippermettu l-impożizzjoni ta' sanzjonijiet finanzjarji fuq il-partiti u l-fondazzjonijiet politiċi Ewropej li deliberatament jinfluwenzaw, jew jippruvaw jinfluwenzaw, ir-riżultati tal-elezzjonijiet Ewropej billi jieħdu vantaġġ minn ksur tar-regoli dwar il-protezzjoni tad-data.

Barra minn hekk, wara r-riżoluzzjoni tal-Parlament tal-15 ta' Ġunju 2017 dwar il-pjattaformi online u s-suq uniku diġitali li fiha stieden lill-Kummissjoni tikkunsidra l-possibbiltà ta' intervent leġiżlattiv biex jillimita t-tixrid tal-kontenut falz, f'April 2018 il-Kummissjoni ħarġet il-[komunikazzjoni](#) tagħha bit-titlu "L-indirizzar tad-diżinformazzjoni online: Approċċ Ewropew" u pproponiet [Kodiċi ta' Prattika](#) madwar l-UE, li ġie ffirmat minn tliet pjattaformi online, f'Settembru 2018. Il-["Pjan ta' Azzjoni kontra d-Diżinformazzjoni"](#) tal-Kummissjoni, ta' Diċembru 2018, fost miżuri oħrajn, iħeġġeġ lill-pjattaformi online jimplimentaw b'mod rapidu u effettiv l-impenji u jiffokaw fuq azzjonijiet urgenti għall-elezzjonijiet Ewropej, inkluż billi jithassru l-kontijiet foloz, isir tikkettar tal-attivitajiet ta' messaġġi permezz ta' bots u billi jkun hemm kooperazzjoni ma' verifikaturi tal-fatti u riċerkaturi sabiex tinstab id-diżinformazzjoni u l-kontenut ivverifikat għall-fatti isir aktar viżibbli. Fit-tnejn għall-elezzjonijiet Ewropej ta' Mejju 2019, il-Kummissjoni talbet lil tliet pjattaformi firmatarji tal-Kodiċi ta' Prattika [jirrapportaw kull xahar](#) dwar l-azzjonijiet tagħhom li jkunu ħadu biex itejbu l-iskrutinju tat-tqegħid ta' reklami, jiżguraw it-trasparenza tar-reklamar politiku u dak ibbażat fuq il-kwistjonijiet u biex jindirizzaw il-kontijiet foloz u l-użu ħażin tal-bots.

Ina Sokolska
11/2020

